
अकादेमीचे वतीन 


_ विजयाबाय सरमळकार म्हळ्यार कोंकणी काव्यशारदेच्या मंदिरांतलो शांत - शितळ 
' तेजाचो लामण feat | 
कोंकर्णीतली ती एक ज्येष्ठ कवयित्री. कोंकणी कविता आनी बालसाहित्याच्या 
'प्रळार तागेलें मोटे योगदान आसा. तेच बरोबर नवे पिळगेंतल्या कवयित्री आनी लेखिकांक 
तांणी दिलले उत्तेजन आनी उमेद खूब म्हत्वाची. 

'गोठलां' हो तांगेलो पयलो कविता संग्रह, कोंकणी भाशा मंडळान उजवाडा 
हाडिल्लो. उपरांत तांगेलीं कांय बालसाहित्याचीं पुस्तकां प्रकाशीत जालीं. 
_तागेल्या मर्णा उपरांत तांगेलें साहित्य गोवा कोंकणी अकादेमीन प्रकाशीत करें 
असो विचार मुखार आयलो. अकादेमीनूय हो विचार उखलून धरलो. विजयाबायविशीं 
ore मोग आनी आदर आशिल्ल्यो तशेंच विजयाबायचें मार्गदर्शन लाबिल्ल्यो लेखिका 
आनी कोंकणीच्यो वाबुरपी श्रीमती माया wore हांचेकडेन अकादेमीन विजयाबायच्या 
साहित्याच्या संकलनाचो तशेंच विजयाबाय संबंदान बरयिल्ले लेखन एकठांय करपाचो 
वावर सोंपयलो. मायाबायन मोट्या प्रेमान आनी उमेदीन हो वावर आंखून दिल्ल्या 
वेळाभितर करून दिलो देखून हें पुस्तक एका वर्साभितर प्रसिध्द जावपाक पावले. 

विजयाबायच्यो कविता संकलीत आनी संपादीत करतना कविता सग्रहाक 'घननीळ' 
हैं नांव येवजलें. 'रानांरानांत वाजता गे शीळ / येता जावंये test घननीळ नांवाचें 
विजयाबायचें, शोभा गुर्टू हांणी गायिल्ले गीत खूब लोकप्रिय आसा. तर्शेच ह्या संग्रहात 
कृष्णाचेर जायत्यो रचना आसात. देखून संग्रहाक हेंच नांव योग्य थारतलें अशे दिसलें. 

विजयाबायर्चे अप्रकाशीत बालसाहित्य अकादेमीकडेन आसा. अकादेमी आपणाल्या 
बालसाहित्य प्रकाशन येवजणेखाला तें उजवाडाक हाडटली. 

ह्या पुस्तकाच्या निमतान अकादेमी विजयाबायची याद करता. ह्या संग्रहाखातीर 
श्रीमती माया खरंगटे हांणी दिल्ल्या सहकार्याखातीर तांचे उपकार आठयता. तेचप्रमाण 
विजयाबायर्ची घरचीं म्हळ्यार तांचो पूत रमेशबाब सरमळकार, सून रमाबाय, 
विजयाबायची भयण श्रीमती सुधाबाय केणी, तर्शंच सुधाबायची चली बाय मेधा गायतोंडे 
हांचेय अकादेमी मनाथावन आभार मानता. 

विजयाबायचो 'घननीळ' वाचप्यांच्या मनांत तांच्यो यादी जागयतलो आनी रसीकांक 
कवितेचो आनंद दितलो अशी आस्त आसा. 

आवयची याद 


म्हजे आवयचें म्हळ्यार विजयाबाय सरमळकार हांचे कवितेचे पुस्तक उजवाडा 
येता तें पळोवन म्हाका आनी म्हज्या कुटुंबाक भोव खोस जाल्या. 

पोरू वर्सा म्हळ्यार 27 एप्रील 2004 दिसा गोवा कोंकणी अकादेमीन पणजेंत 
बायलांच्या विशयावेलो एक कार्यक्रम घडोवन हाडलो आनी तो विजयाबायचे 
यादीक ओंपलो. त्या दिसा हांव आनी म्हजी घरकान्न श्रीमती रमा अकादेमीच्या 
आमंत्रणा वयल्यान कार्यावळीक मुजरत हाजीर राविल्लीं. अकादेमीन 
विजयाबायच्या फोटोक हार घालून तांची याद केली. यादस्तिक आनी फुलां भेटोवन 
आमचोय सन्मान केलो. त्या प्रसंगान आमी भारावन गेलीं. 

ह्या समारंभांत विजयाबायचें अप्रकाशीत साहित्य एकठांय करून तें 
उजवाडाक हाडपाची कल्पना मुखार आयली. मागीर अकादेमीचे अध्यक्ष भौ. 
पुंडलीकबाब नायक हांणी खासा फुडाकार घेवन श्रीमती माया खरंगटे बरोबर 
आमची बसकाय घेतली. तातूंत ह्या वावराक चालना मेळ्ळी. मायाबायक आमी 
शक्‍य तै सगळें सहकार्य दिलें. आनी सगळ्यांच्या सहकार्यान हैं पुस्तक तुमचे 
मुखार येवपाक तयार जालें. 

म्हजी आवय बरयता, तिणे आपलेपरीन कोंकणीची सेवा केल्या हें हावें 
पळयिल्ले पूण कोंकणीच्या साहित्यिक क्षेत्रांत तिचेविशीं इतलो sore मोग आसा 
हें म्हाका खबर नाशिल्लें 

मर्णा उपरांत आपले आवयचो अशे तरेन गौरव जाल्लो खंयच्या पुताक | 
नाका? खऱ्यांनीच हांव आनी म्हर्जे कुटुंब गोवा कोंकणी अकादेमी आनी जांणी | 
ह्या पुस्तकाखातीर आदार केलो तांचे मनापासून उपकार आठयतां. 


Rr रमेश सरमळकार 
मडगाव - गोंय 


VIN 


दोन उतरां 


ताईबाय, कोंकर्णीतली पयली कवयत्री. साहित्याच्या क्षेत्रांत पावली मारता 
mai एकदीस ताईबाय दिसली. धवेच साडर्येतली, काळशा-धवशा केसांची 
[क भारदस्त बायल मनीस. तिच्या व्यक्तीमत्वान आमी भारावन गेलीं. पूण तिच्या 
-हज्यांत वचून उलोवपाचो धीर आमकां नासलो. | 

एक खेपे ती अध्यक्षपदार आसतना कविता वाचपाची संद मेळ्ळी. अध्यक्षीय 
भाशणांतल्यान तिणें म्हजी तोखणाय केलीच पूण कार्यावळ सोपतकच म्हज्या 
प्हऱ्यांत येवन फाटी वेल्यान हात भोंवडायलो . तिणें कितें म्हळे तें याद जायना पूण 
तो स्पर्श अजून याद जाता. 

ती म्हजी तिची पयली भेट. उपरांत आमी कितलेच वेळा मेळळीं. ताईबायच्या 
मोगान न्हायत तोखणायेन फुलत आमी कितलीच वाट सांगातान चल्लीं. म्हजेवरी 
आनी जायत्यो लेखिका तिचे तोखणायेन न्हायत मुखार आयल्यो. ताईबायकडेन 
उलोवप, तिच्यो कविता, तिचे अणभव आयकप, आमच्यो कविता तिका वाचून 
दाखोवप हो एक वेगळोच आनंद सुवाळो आमी अणभवला. 

फाटल्या 4-5 qafa मात ताईबाय बरी नासून घरांत उल्ली. खूब मनशांमर्दी 
वाबुरपाची संवय आशिल्ली ताईबाय एकसुरी कशी seat. कोणायकडेन उलोवंक 
आशेताली. तिका मेळूंक गेलें काय खूब खूब उलयताली. वचूंक दियनासली. 

अशींच एक खेपे हांव आनी नयना आडारकार तिका मेळूंक गेल्लीं. तेन्ना 
आमी तिच्या साहित्याची चवकशी केली. तिका सामको उमाळो आयलो. म्हणपाक 
लागली, “कितें सांगूं, खूब कविता, कवन काणयो बरयल्यात. पूण ते निवळ 
अक्षरान बरोबंक जाय. छापूं जाय. कोण करतलो हो वावर? म्हज्यान आतां 
कायच जायना. हातांत पेन लेगीत घेवंक जायना. तुमकां वेळ आसा? तुमी येवन 
पळयतात मातर्शी?” 

तिका उतर दिवन आमी गेलीं. पूण एक ना एक अडचण येत रावली. तिचे 
म्हर्‍्यांत परत पावलें ना. 

आनी एक दीस बातमी आयली. “ताईबाय गेली.' खूब्ब वायट दिसलं. चड 
करून हावे तिचें काम करूना म्हणून जिवाक चिटमिटे पडले. 


IX 






27 मार्च 2004 दिसा गोवा कोंकणी अकादेमीन “कोंकणी 
बायलांची अभिव्यक्ती” ह्या विशयाचेर एक परिसंवाद दवरिल्लो. तो 
यादीक ओंपिल्लो. त्या वेळार हांवें भौ. पुंडलीकबाबांक ताईबायच्या शीत 
साहित्याविशीं सांगलें. ते कार्यावळीक ताईबायचे पूत श्री. रमेश सरमळकार' 
आयिल्ले. तांणीय गोवा कोंकणी अकादेमीन ताईबायच्या अप्रकाशीत साहित्याचो 
विचार करचो, अशी विनवणी केली. a 

हो विचार गोवा कोंकणी अकादेमीन रोखडोच कारवायेंत हाडलो. अकादेमीन 
एका पत्रावरवीं ताईबायच्या साहित्य संकलनाचो वावर म्हाका दिलो म्हणपाचे 
कळीत केले. म्हाका दोट्टी खोस जाली. एक तर ताईबायचें साहित्य उजवाडा 
येतलें आनी दुसरें म्हळ्यार हो वावर म्हजेर सोंपयल्लो. ताईबायक feos उतर खरें 
करपाची संद म्हाका मेळळी. 

वावराचो आटाप खूब व्हड आसलो. पूण तो वावर तडीक व्हरपाचे म्हजे 
जिद्दीक लागून आज हांव हो वावर थारायिल्ल्या वेळांत पुराय करूंक पावलें. 

ताईबायचे पूत श्री. रमेश सरमळकार आनी सून श्रीमती रमा सरमळकार 
हांणी म्हाका खूब आदार केलो. हांगा थंय शिंपडिल्लीं तांची हस्तलिखितां सोदून 
हाडून दिलीं. तांची म्हायती, फोटो सोदून दिले. 

हो वावर करतना कांय अडचणी आयल्यो. कांयकडेन तिचें अक्षर कळनासळें. 
कांय कविता दोन तीन कडेन बरयिल्ल्यो, तांचीं कडवी सोदून सारकीं जुळटात 
तशीं मांडप म्हळ्यार म्हजीच परिक्षा कशी जाल्ली. 

कवितां वांगडा तांच्यो कवनकाणयो आनी बालगितांय मेळ्ळीं. तांचे कांय 
बालसाहित्य राजहंसान उजवाडायिल्लें. श्री. प्रभाकर भिडे हाणीं ते सगळे अंक 
मोट्या यत्नान सोदून हाडून दिले. बालसाहित्याचे हें संकलन उपरांत उजवाडा 
येतलें. तशेंच ताईबायची भयण श्रीमती सुधा केणी हाणी ताईबायच्यो यादी बरोवन 
दिल्यो ते पासत तांची धूव श्रीमती मेधा गायतोंडे हाणींय आदार केलो. | 

ह्या सगळ्यांच्या आदाराक लागून, बारीक-सारीक अडचणीचेर मात करून, 
भौ. पुंडलीकबाबांच्या मार्गदर्शनाखाला हो सोबीत कवितां झेलो पुराय जालो. हो. 
वावर करपाची संद म्हाका गोवा कोंकणी अकादेमीन दिली म्हणून हांव मनापासून 
अकादेमीचें उपकारी . 


- माया अनील war 


=s 


यादीचें गांठलें सोडटां सोडटां 


एके सकाळीं म्हाका, म्हजे धाकटे चलयेचो फोन आयलो. मेधा सांगूं लागले, 
“माँ, तुका ताईबाय (विजयाबाय) विशीं कांय आठवणी बरय म्हळां. बरयता मगे?” 
हावे म्हळें, “पळयतां जमता जाल्यार.” 

- पयलीं सदांच हांव कांय ना कांय बरयतालें. हालीं म्हाका विसर पडटा. चुकत 
जाल्यार! कांयच्या कांय बरयन जाल्यार? असो विचार येता. मनोगतां बरोवंक बसतां 
आनी मागीर fad stad तेंच सुचना. आतांची याद आतां उरना. पळोवया यत्न करतां. 
बरयन दिसता, उमेद येता. पूण जत्री गेल्यात खिणां उल्ल्यांत! 

आतां काम ना धंदो. बोगी बसलें म्हण्टकच भुरगेपणाच्यो यादी एकूण एक 
दोव्व्यांमुखार येतात आनी हांव गुल्ल जातां. आमचें भुरगेंपण हांसून खेळून गेले. आमी 
पांच भयणी आनी राम लक्ष्मण कशे अपुरबायेचे आमचे दोन भाव. म्हजे फाटली भयण 
विजय. दोन वर्सानी म्हजे परस ल्हान. आमी नात्यान भयणी पूण जिवाभावाच्यो सख्यो 
कश्यो! आपले जिवाचे मैत्रिणी कडेन जशें आमी आपलें मन ओपूं शकतात तशें चड 
करून भयणी कडेन शकनात. आमचें दोगांयचेय वागप वेगळेंच आशिल्ले. 

आमचे आचार, विचार, उच्चार एकसारके आसताले. HAGA काम करतासतना 
आमी दोगांयनीय एकठांय बसप, उलोवप, विचार करप आनी मागीरच तें येवजिल्ले 
काम करप. अशें आमचें सदांच चलप. पूण एक खरें, आमच्या दोगांयच्याय सभावांत 
खूब फरक आसलो. तें स्वतंत्र विचारांचे, तडफदार, अभिमानी तशेच अहंकारी, स्पश्ट 
वक्ते, दुसर्‍्यांपासत कश्ट करपी अशें आशिल्लें. हांव सदांच फाटीं. अन्याय तें केन्नाच 
सहन करी नासलें. दुसऱ्यांचेर सुद्धां अन्याय जालो तर ताका सहन जाय नासलो. आमी 
ताका फाजील अभिमानी म्हणटाली. 

तागेल्या कोणाकय कितेंय वायट म्हणपाची सोय नासली. रोखडेंच ताच्या तोंडार 
रूजवात करताले. गरजू लोकांक मदत करतालें. ताचें दान गुप्त आसताले. कोणय 
शिकपाखातीर ताचेकडेन मदत मागूंक आयलो तर म्हाका सांगप. “सुधा, अशे अशे 
आसा. ताका आमी आमच्यानी जाता तशी मदत करूया.” तशेंच कोणय बरो ना जाल्यार 
TEST घरकाराकडेन धाडटालें तपासूंक. 

हांकां ताचें कौतूक दिसतालें. म्हज्या तीन years सुरवातीचे शिकप तांगेरच 
जालें. रामनाथी शिवरात्रेच्या उत्सवाक करपाच्या नाटकाची जबाबदारी म्हजो भावोजी 
घेतालो. तांगेर येसायो चलताल्यो. म्हजीं भुरगीं थंय आशिल्ल्यान तांकां नाटकाची 





आवड उत्पन्न जाली. ल्हान आसतना ललीत कार्यक्रमांत म्हजो भावोजी आनी विजय | | 
तांकां भाग घेवंक लायतालीं. म्हज्या भयणीन - विजयान - भावोजीन आनी ताच्या | 
चारय भुर्यांनी म्हज्या भुरम्यांची खूब तोखणाय केल्या. विजय सदांच ढाल करें म्हजे i 
फाटल्यान रावतालें. 

म्हज्या भावोजीन आनी भयणीन, त्या घरांतल्या सगळ्यांनी म्हजेर खूब मोग केला, 
नही आतां पसून करतात. तांची याद आयली म्हण्टकच हांव भुल्लुसतां! | 

tesa विजयाचें अठराव्या वर्सा लग्न जालें. ताचें शिक्षण मराठी, हिंदी आनी : 
इंग्लीश सवी मेरेन जालें. आमच्या वेळार सातवी म्हळ्यार मॅट्रीक. शिक्षण थोर्डे पूण 
वाचन भरपूर. आमचो पापा आमकां खूब पुस्तकां हाडटालो. धार्मीक चड. भारतमित्र, | 
लोकमित्र, ज्ञानप्रकाश, केसरी हाडटालो. घरांत आमच्या ओवीबध्द पुराणां आसतालीं | 
तर्शेच मोरोपंतार्चे महाभारत, नवनीत, मानसरोवर म्हणून कवितेचे पुस्तक आनी दासबोध. | 
पापान रातचें CaM मुखार बसून वाचप. आमी सगळ्यांनी चवीन आयकप. म्हज्या | 
सगळ्या भावंडांक वाचनाची आवड. तातूंत चड आमकां दोगांकय. 

पापा दामोदर विद्यालयाचो एक वांगडी आसलो. आमकां दामोदर वाचन मंदिराची 
पुस्तकां वाचूंक मेळटालीं. हांबें आनी विजयान पुस्तकां हाडप .आनी अधाशाभशेन 
वाचप, रात रात पेत्रोलाचो दिवो घेवन! आवयन उलोवप दोळे Heed म्हणून. 

खांडेकर, फडके, माडखोलकर, वीर वामनराव जोशी, हरी नारायण आपटे, मामा 
वरेरकर, हडप हांचें साहित्य तशेंच केशवसूत, बालकवी, बोरकार, कारे, संजिवनी 
मराठे हांचे काव्यसंग्रह. नाटकां, संतवाङ्मय वाचप हो आमचो दोगांयचोय छंद. वाचप 
आनी घरच्या घरात नाटक करप. 

ceed ऐस-पैस घर आमचें. जागो खूब. पड्डे आवयच्या कापडांचें. एक फावट 
पापान आमकां 'किचकवध' ह्या नाटकाक व्हेल्लें, दामोदर विद्याभुवनांत. आमी आवंडीन 
पळयलें. घरा येतकच हांवें आनी विजयान थारायलें, भिमान किचकाक मारला तितलोच 
प्रवेस करचो. त्या प्रवेशाच्या थोड्या वाक्यांची आमकां याद आसली. 

हावे द्रौपदीची भुमिका करप, विजयान भीमाची आनी दामून किचकाची भुमिका 
करप अशें MS. पूण दामू कसोच तयार जायना जालो किचकाची भुमिका करूक. तो 
हांव भीमच जातलों असो हट धरून बसलो. 

नाटकाची तयारी जाली. सालांत पड्डो लायलो. व्हडले पेटे फाटल्यान भीम जाल्लो 
दामू रावलो - किचक म्हळ्यार विजय कदेलार बसलें. आनी थंयच आशिल्ल्या दुसर्‍या 
सालात हांव द्रौपदी रावलें. घरांतली सगळीं जाणां आनी वाड्यावेलीं भुरगी नाटक 
पळोवंक आयिल्ली. घणा घण 5 घण घांट वाजयली. द्रौपदी हातांत फुलांचे तबक घेवन 

आयली. ती आयले बराबर बशिल्लो किचक उठलो आनी एकदम द्रौपदीच्या पदराक 
' धरून ओडूंक लागलो. 
द्रौपदीन एकच किळांच माल्ली, “धांवा, धांवा, ह्या गरीब गाईला सोडवा.” 
पेटे फाटल्यान लिपिल्लो भीम गदा (ताक चाळपाची रवी) घेवन भायर आयलो. 
आनी ती आतां तो किचकाचेर मारतलो इतल्यांत किचकान ताका सकल उडयलो आनी 
ताच्या छातयेर बसूंक लागलो. ते बराबर दामू व्हडाव्हडान म्हणूं लागलो, “विजय, तूं 
किचक हांव भीम. हांवें तुजे छातयेर बसप.” पळोवपाक आयिल्लीं खो, खो करून 
हासूंक लागलीं. कोणेतरी पड्डो उडयलो. विजयान आनी हार्वे तकलेर हात माल्लो. 
गोंय स्वतंत्र जालें. हांवें एक गोंयचेर कोंकणीत कविता केल्ली. भावोजी रायबंदरा 
आयिल्लो. हांवें म्हजी कविता ताका दाखयली. ताका ती आवडली. भावोजीन ती 
व्हरून राष्ट्रमतांत दिली. ती छापून येतकच ताणें विजयाक दाखयली आनी म्हळें, “विजय, 
तुज्याय आंगांत काव्याचे गूण आसतना तूं कित्याक बरयना? 
आमी तशीं ल्हानपणांतल्यान कविता करतालीं. मर्दीच विजयान सोडिल्लें. पूण 
जेन्ना भावोजीन ताका चालना दिली तेन्नाच्यान तें कविता करूंक लागलें. हांव शेणलें 
पूण तें शेवट मेरेन बरयत आसले. 
ताचो पयलो कवितासंग्रह 'गोठलां'. तो ताणें पापाक ओपला. आपयता थंय, थंय 
तें काव्य वाचन करूंक वतालें. रेडिओचेर तर ताचें वचप आसतालेंच., उलोवप आनी 
काव्य वाचन. मुंबय साकून पसून ताका आमंत्रणां येतालीं. तशेंच तें व्याख्यानाय बरे 
दितालें. केन्नाच ताका सभाकंप पडलो ना. एक फावट एका कवीन कला अकादर्मीत 
आपल्या उलोवपांत ताका संत बहिणाबाईंची उपमा दिली. हें म्हाका मालती लाड हाणें 
सांगलें. म्हाका म्हजे भयणीचो खूब खूब अभिमान दिसलो. 
म्हजी भयण हरहुन्नरी आसली. जण एका विशयांत ताका गत आसली आनी 
भावोजीय ताका प्रत्येक बाबतींत मुखार काडटालो. एक वर्सा रामनाथी शिवरात्रेच्या 
उत्सवाक “रायगडाला जेव्हा जाग येते, हैं कानेटकारांचें नाटक करपार्चे थारायलें. भावोजीन 
तातूंत सोयराबाईची भुमिका विजयाक करपाक लायली. मागीर 'रात्र संपली पण उजाडलं 
कुठं?', “मोरूची मावशी' आनी पुंडलीक दांड्याचें 'निमित्ताक कारण ' ह्या नाटकानीं 
कामां केलीं. ताचीं कामां बरी जाल्लीं. 
संगिताचीय ताका आवड आसली. आवाज बरो आसलो. पूण तो जमानो वेगळो. 
ताणें आपली आवड कविता वाचनाक गेल्लेवेळार त्यो गावन भागयली. सदांच ताका 
दिसतालें, जण एकल्यान आपल्या WAR उबें रावंकूच जाय. आपणे, आपल्या सगळ्या 
कुंटुंबान वयर सरचें, नांव मेळोवंचें, ही ताची मोटी इत्सा. पडिल्ल्याचेर तार्णे केन्ना पांय 
दिलो ना. ताका हात दिवन वयर काडला. हें ताचे सुकृत. 
- सुधा केणी 

म्हजो काव्यछंद 


जण एका मनशाचें जिवीत हें तीन पणांनी घडयिल्लें आसता. पयले भुरगेंपण | | 


दुसरें जुवानपण आनी तिसरें जाण्टेपण. 


जशीं वेगवेगळ्या रंगांच्या धाग्यांनी विणटात तशींच बर्‍या वायट प्रसंगांच्या | 
धाग्यांनी हीं तिनूय 'पणां' विणिल्लीं आसात. आनी हे प्रसंगांचे धागे यादीच्या | 


रूपान आमच्या काळजांत रिगिल्लेच उरतात. 


i 






एकाद्रे फावट जुवानपणांतले प्रसंग आमी विसरूक शकतात, पूण भुरगेपणांतले | 


उगडास मात फातरार कोरांतिल्ल्या शिल्पावरी मनाचे पाटयेर कोरांतिल्लेच उरतात, 
ना पुसपा येवपा सारके. 


असोच एक उगडास. त्या वेळार म्हजी पिराय 12/13 वर्सांची आशिल्ली. | 


आमचो राबितो मडगांवांतच आशिल्ल्यान हांव श्री दामोदर विद्याभुवनांत शिकतालें. 
दोनूय वेळांची शाळा आशिल्ल्यान त्या दिसा सदचेवरी चारांक शाळा सुटिल्ली. 

आनी घरा वचूक भायर सर जाल्यार विद्याभुवनाच्या सभाघराचे माळयेचेर म्हजी | 
नदर गेली. कोण तरी गायतालो आनी सुंदर मधूर मंजूळ अशे गिताचे म्होवे सूर 


आयकूक येताले. 


ल्हान पिराय आसून लेगीत म्हाका कुरयोजदाद चड आशिल्ल्यान माळयेचीं 


सोपणां चडून हांव वयर गेले. 
अर्दपोरणो पूण निवळ असो सायबुलूज आंगार. एक विणी आनी मोटवीं 


कुल्ला दोळ्यांर. तेन्नाच्या मोदेलाच्यो व्हाणो पांयांत आनी पुस्तकांचो बोटवो | 


गळ्यात. 

दाराचे खांचींतल्यान हांव भितर पळोवंक लागलें. इतल्यान “कोण थंय?” 
म्हाका उद्देशून कोणें तरी घाल्लो धेंगसो कानार पडलो. हांबें फार्टी घुंवून पळेलें 
जाल्यार आमचे शाळेचो राखणदार नरसुलो. “सकल fa”, परत तोच नेट. 

“हे शाळेंत शिकपी हांव, विजया गुरूदास कारे. जांब रे पापया. म्हाका 
मातशें भितर सोड.” 

"बरें बरे". सालांत बोट दाखयत ताणें ted. “फाटऽऽल्यान वचून बस. 
आनी बोवाळ करप ना 55.” Bid तकली हालयत आं55 TES. 

माचयेर एक सांवळी पूण नाका दोळ्यान शिरवंत अशी तरणाटी बायल मनीस 
सून गायताली. आनी जमखानाचेर बशिल्ले लोक गुल्ल जावन आयकताले. 

इतल्यान कवी वसंत वैकुंठ कारे उठून मराठींत तिका विचारूंक लागले, 
'तुमचें तें शांतसागरी हैं गीत म्हणाल का?” मुमुरखेच हांसत गायतलेन हयकार 
देलो. आनी म्हणूंक सुरवात केली. 


शांत सागरी कशास उठविलींस वादळे 
गायिलें तुवां कशास गूज मन्मनातलें 


तानेन तानेल्ल्याक उदक मेयटकीर ताच्या जिवाची अवतिकाय जाता, तशे 
म्हाका जालें. शिरंत्राणान शिरंत्राण सामकें शिरशिरून आयलें. पूण जें कितें घडटालें 
ते म्हजे बाळबुद्दीक उमजनाशिल्लें. तें शब्दां पलतडर्चे आशिल्ले. 

सुमार एका वरान आनी गितां गावन जातकीर ती उठली. आनी हांवूंय 
लोकांवांगडा सकयल देंवलें. 

कोणतरी म्हणटालो, आयज कवियत्री संजिवनी मराठेचें काव्यगायन उत्कृश्ट 
जालें. जीव तृप्त जालो. 

पूण म्हज्या मनांत मात खवदळ उठिल्लो. धर्तरेच्या गर्भात आशिल्ल्या 
बझऱ्याचेर माती, फातर, चिखल पडटकीर जशी पुरवून वता आनी अचकीत 
पावस पडून उदकाचो लोट येवन तो जसो उसळी मारून वयर सरता तशी भितर 
आशिल्ली म्हज्यांतल्या काव्याचे आवडी बरोबरच कलेकय जाग आयिल्ली. 

त्या दिसा पसून म्हाका एकूच ध्यास लागिल्लो. जांब भाव गितां, अभंग, 
ओवयो, बाळगितां आयकुचो. तांची रचणाय विंगड विंगड आशिल्ल्यान यमक 
कशें जुळयलां, शब्दांचो वापर कसो केला हाची बारीकसाण घेवंक लागलें. 

आनी म्हाका जी गद्य वाचनाची गोडी आशिल्ली ती चडशी पद्याकडेन ओड 
घेवंक लागली आनी तसो एक प्रसंग घडलो. म्हजे बालबुद्धितल्यान माणकुल्याच 
अशा ओवीबध्द काव्याचो जल्म जालो. 

ताजे अशें जालें. तेन्नाच्या तेपार लायटीचे दिवे नाशिल्ल्यान घरांत पेत्रोलाचे 
बा तेलाच्या दिवल्यांचो वापर करताले. 

ते रातीं पेत्रोला दिवो घेवन म्हजी जाण्टी आजी मान्न्यांत गेल्ली आनी दिव्याचे 
जोतीचेर तिज्या न्हेसणाचो पदर पडून ती लासली. आनी सामकी वळवळूक 
लागली. 

तें पळोवन रचिल्ल्यो ह्यो ओंवयो. 


धांव धांव रे मुरारी आजी पडली शरपंजरी 
तरी येबुनियां सत्वरी गूण तिला घालावा 





आमी तेन्ना कितेय बरयल्यार मराठींतल्यान बरयतालीं आनी मागीर प्रसंगानुसार 
काव्यरचना घडूंक लागली आनी तीय चाली लावनच 

तातूंत म्हज़्या सुदैवान कविवर्य बाकीबाब बोरकारा सारक्या काव्य तपस्व्याचो 
शेजार लाबलो. तांगेर वचून हाताक मेळटा तें वाचप. खूब फावट बाबा (AHR) | 
आपल्या इश्टांवांगडां चर्चा करताले, ती आयकप. पूण एक, हातले म्हजी भयण | 
सुधा केणी (आतांची) हिचेबगर कोणाकूच खबर नाशिल्ली. पिराय वाडत चलिल्ली | 
पूण काव्याची ओड केन्नाच सुटली ना. फुडें फुडें सुखदुखाच्या वोतापावसांतल्यान | 
भोवंडी काडपाचे प्रसंग आयले. तरीय काव्य रचनेचो छंद म्हजी फाट सोडिना 
जालो. आनी आतां, आतां अशें दिसूं लागलां तो केन्नाच सुटचोना. 

म्हजे दोळे धांप म्हणसर. 


('भुरगीं आनी राजहंस' आब्रील 1993) 
- विजयाबाय सरमळकार 

घननीळ 

धुवाळो 


पयल्या म्हयन्याचेर मांय विचारता 
सुने तुका गे कितें जाय दिसता? 
आमट तिखट, बांगड्या हुमण 55 
आमाड्याचें सांसव केल्यार GRA. 


दुसऱ्या म्हयन्याचेर मांव विचारता 
gaara तुका गो कितें जाय दिसता? 
म्हाड्डोळच्यो जायो बेळगांवर्ची शेवतीं 
रतन आबोल्याची माळीन फांती. 


तिसऱ्या म्हयन्याचेर नणंद विचारता 
सांग गे वयनी तुका कितें जाय दिसता? 
एकली एकसुरी तूं म्हजी नणंद 

तुज्या बराबर ताबलांनी खेळन. 


चवथ्या म्हयन्याचेर देर विचारता 
वयनी सांग गे तुका कितें जाय दिसता? 
आजपासून जे जावन गेले व्हड 

तांची चरित्रां वाचूंक हाड. 


पांचव्या म्हयन्याचेर घोव विचारता 
सांग गो तुका कितें जाय शे दिसता? 
दोगांत येता तिसरो हो जीव 

बँकेत आतां राखात ठेव. 


सव्या म्हयन्याचेर भाव विचारता 

सांग गो ताई तुका कितें जाय दिसता? 
बेंगलोरी साडी देगेन व्हड 

धारवाडी खण मॅचींग हाड. 


सातव्या म्हयन्याचेर भयण विचारता 
ताई तुका गो कितें जाय दिसता? 
रंगान निळो वाटाण्या वीण 

भाच्याक तुज्या स्वेटर वीण. 


आठव्या म्हयन्याचेर बापूय विचारता 
सांग गो बाये तुका कितें जाय दिसता? 
कंबराक सरपळी हाताक कडीं 

करूक फैदास भांगराची लडी. 


णवव्या म्हयन्याचेर आवय विचारता 
सांग गो तुका कितें जाय शें दिसता? 
सोंपत आयले म्हयने गे णव 

आंगली टोपरी शिंवन सावद राव. 


aatto 


2. 
मनाघडी 


म्हज्या मनाची गे घडी 
जशी मोतियांचीं लडी 
वेर येवनये म्हूण्ण 
सांबाळटां घडी घडी. 


उर्देतीच्या सुर्या वरीं 
घट्टा तिच्यो तीन कळा 
वेगळो जरी रया थोडी 
खोल काळजा तळा. 


स्वाती नकेत्राचो थेंबो 
आसा मेरेन शिंप्यांत 
थाव लागना कोणाक 
पोटां घेतिल्ल्या दर्याक. 





सात पेटेंत घालून 
थेयल्या ती मनाघडी 
वेर येवं नये म्हृण्ण 
पातयेनागे घडी घडी. 


रस्मा दोऱयार गांथून 
सात पेटेंत घालून 
थेयल्या तिका गो राखून 
वेर येवची न्हय देखून . 


3, 
नवी देग 


झडून गेलीं पिकीं पानां 
नव्या युगाक आयला चंवर 
फुडाराच्या रूखा तळा 
कर्तुपांचो पडला शिंवर. 


ल्हारार ल्हार धांवता मुखार 
झेप घेवंक दर्या देगेर 
उदरगतीक येवर्चे जाल्यार 
सोडचो आसा पोरणो घोटेर. 


विशाल जगा मजगतीं 
शेकान शेक रुप्या वाट 
ध्येय मार्ग गांठचो आसा 
हुपून अशीर कांट्या वाट. 


उजवाडाचीं फुलली फुलां 
काळखेची सोंपली रात 
सरात फुडें भयणिनों 
नव्या युगाक नवी देग. 

हिंदवीच्या श्र पुतांनो 


हिंदवीच्या शूर पुतांनो 
गळशिले कित्याक हात 
शिवरायाचे वारस रे तुमी 
झुजपी दीस रात 


भरवंसो आतां कसलो उल्लोना 
भारतमाता मारता उलो 
सिंहगर्जना मंदावली रे 

आपसां भितल्ले कोले 

घालती कुल्यार कुले 
परसत्तेच्यो वण्टी आडायतात 
निर्मळ सोबीत वाट 

शांततायेचे वझरे आटले 
व्हांवती रगता पाट 


लखलख करपी शस्त्रां अस्त्रां 
मुणेवन गेली धार 
स्वतंत्रतायेक लागलें गिराण 
धन्नीक जालो भार 
पुरूशार्थाच्या निर्धाराचो 
आयला आज खीण 
भारतभुंयची करून सोडवणूक 
उज्वल करात जीण. 


5. 
दाखय सूख जगाक 


दुःख तुजें लिपय आनी 
सूख दाखय जगाक 
मूळ तुज्या कळजांतुर्ले 
लाव नाका कसाक. 


हाका ताका सागचें नाका 
बकच्छायो जांव येता 
मोनी व्यथा पोटची कथा 
हांशाक कारण जांव येता. 


माल्लो उलो मोतयां झेलो 
न्हिदयतना गायले ओंठांत 
वोठांक त्या शिवण घालून 
तुज्याच भितर दवर मनांत. 


येवजणेची हुलपणी 
यादस्तींची खरपणी 
दिसरात तोपता भितर 
THT रंधा कणकणी . 

6. 
म्हजेच घर म्हजीच व्यथा 


म्हजेंच घर म्हजीच व्यथा 
सांगची कशी पोटची कथा 
दांतूय म्हजे ओंठूय म्हजे 
काळीज लासून पडल्यां खतां 


यादस्तिची दिवटी घेवन 
फाटले दीस येवजितां 
उजवाडाचें चुकून लेगीत किर्ण 
गवसना गे गवसना. 


दिवटी घेवन यादस्तिची 

गावत म्हणून सांसपितां 
उडट्या सवण्यावरी एकएकलो 
फाट करून परततात. 


घननीळ 


4. 


यादी 


यादी आसतात दोन तरांच्यो 
कांय सुखाच्यो कांय दुःखांच्यो 
सुखा यादी फुलत्या कळ्याक 
फुलयतात 

दुःखां यादी फुलिल्ल्या फुलाक 
बावयतात 


हातरूणार पडटकीर तर 
सुखाच्यो दुखाच्यो यादी 

दोनय कामां करतात 

आनी त्योच तर मनशाचें 

सगळे जिवीत व्यापून आसतात. 


घननीळ 


8. 
व्यथा सितेची 
कोणांखातीर घडलें अशें 
जाप कोणाक दिवची ना 


जितले मनीस तितलीं मना 
उदेवन वचपी सगळें जाणां 


मिथिलेची मैथिली 
जनकाची जानकी 
रामाची हांव सिता 
जितलीं नांवां तितल्यो व्यथा. 


त्रिलोकाक छळळें जाणें 
देवादिकांक ख्यास्त दिली 
सुवार्थाक नासले दोळे 
देखून zida धांपले दोळे. 


गुन्यावाचो प्रतिकार 
करप होच पुरूशार्थ 
क्षत्रियाचें बीज देखून 
रगत आयले सळसळून. 

दोन फावट दिव्य केलें 

कोणाक ना समजलें ना 
उमथ्या कळशार उदक घाल्यार 
दिसले म्हाका धरचेंना. 


जल्मदात्री धन्नीमाय 

तीच म्हजी जाणता व्यथा 
देखून फिरून घेतलें घालून 
सांगूंक म्हजी कर्मकथा. 

कोकणी जातली राजभास 


दिवटी जरी आसली एक 
जोतीन जोत पेट्टा 
जायात जागे गोंयकारांनो 
क्रांती अशीच आसता. 


दर्याकडेन मारात नदर 
कितलीं मोडां घेतलीं झेलून 
खिळखिळून पडलो ना 
वादळां जरी आयलीं फिरून 


घांटीबरी परतो ध्वनी 
करूक आमी लागया 
जागे आसून न्हिदिल्ल्यांक 
जागृताय हाडया. 


उखलिल्लें पावल आतां 
फुडे फुडें घालया 

कोंकणी जातली राजभास 
दिगंतराक सांगया. 


12 


10 


बेसूर जाळे सूर 


कर्मयोगी सत्यवादी 
भ्रश्‍्टाचारात रोमल्यात हात 
शूर विरांची दिक्षा घेवन 
सोडली कशी ना फाटली कात. 


भरंवसो आतां कसलो Sear 
दिसले सगळें फकाण 

शांती अहिंसेक मोल उरूना 
खग्रास लागला गिराण. 


शब्दफुलां तीं काळजां फुलोवपी 
जालीं कोळशा समान. 
भारतभुंयेच्या पवित्रतायेचें 

उल्ले कशे ना भान. 


राष्ट्रहिताच्या निर्धाराचो पावणेर पडलो मान 
वितंडवादाक आयला पूर 
बेसूर जाले सूर. 

Fe 


रात सोंपली 


रात सोंपली 
सपना भगलीं 
गेल्लीं मनशां 
कुशीन सरली. 


आयिल्ले खीण 
तशेच गेले 
फुडले खीण 
येतच रावले 


येतल्यांखातीर हांसप 
Teed खातीर रडप 
अशे कित्याक हैं 

जिवितान कोलावप? 

12; 


शिरडीच्या रे साईनाथा 


सांगू कोणाक कर्मकथा 
शिरडीच्या रे साईनाथा 
आतां कसोच धरना भार 
तुज्या पांयांसरी व्हर. 


सूर जाला रे बेसूर 
तालय जाता रे बेताल 
धीरय जालो रे अधीर 
देखून तुजेसरीं व्हर. 


कित्याक म्हण्ण घडचें अशें 
आपलें नाशे जगा हाशें 
योग्य न्हय रावप तशे 
कित्याक रावप कशा करें? 





| घननीळ 


lS; 
नाका नाका देवा 


नाका नाका देवा, 
नाका हो संवसार 
माथ्यार जाला भार 
सोंसपाचो न्हय. 


करू वेतां बरें 
दिसले जरी खरें 
तरी wad दिसता 
पयस पयस. 


आंगी ना गा बळ 
दारां नासल्यार व्हाळ 
तांणी फुलां झाड 
रोवचीं न्हय. 


म्हजीं न्हय हीं उतरां 
न्हय नाटकांतुलीं कातरा 
बोध करता शिरोमणी 
संत तुकाराम. 

14. 
फाटल्यान बाबा पळोव नाका 


फाटल्यान बाबा पळोवं नाका 
पळयत राव फुडे 

सांगू नज केन्ना काळ 
पातळायत gsi मडें 


सांगले तेन्ना आयकलेंना 
फाल्स म्हर्जे दिसलें 

खरें जेन्ना पटले तुका 
हाताभायर गेल्लें 


राती फाटल्यान दीस आनी 
दिसा फाटल्यान रात | 
चलत आसता बाराय काळ 
सैमाचें राट. 


घननीळ 


TAF 


15. 
देख 


खिणाक उतरां तुर्जी 

आज येवजता 

आयचो दीस मेळना फाल्यां 
कित्या गो उमगता? 


आसलीं जरी वेगळीं मतां 
सर्दीच तुजो हांव 

उल्याक तुज्या दिलो उलो 
सुकती भरती जांव 


स्फूर्त तूच शक्त तूंच 
मानता तुका ऊंच 
काळजाचे घुमटे भितर । 
आसतलें गो तूच 


म्हजे तुजे चारय दोळे 
आसता सदांच एक 
वेगळीं मतां आसलीं जरी 
घेवची कोणेय देख. 


16. 
सत्याची वाट 


येवं दी दोंगर आडमेळ्यांचे 
कोणाक हांव भिवची ना 
केल्लो गुन्यांव कारणां विणां 
चुकून लेगीत मानचीना 


आयच्या काळा मंजगतीं 
नागारीतना गा नीत 
चोराक सोडून संन्याशाक 
जिवा वेली ख्यास्त दीत 


असल्या जगाक मानचें कित्याक? 
देकून दोळ्यांत येवची ना 
सत्याची वाट म्हजी 

कशीच हांव सोडची ना 


ध्येय म्हर्जे तत्वाचें 

adia नितळ आसपाचें 
जाल्यार लेगीत पयलीं म्हेळ 
अखेर जैत गावपाचें 


FF, 


कूळदेवा रामनाथाक 


जल्म फिरून दिवशी जाल्यार 


तुज्याच कुळांत घाल रे देवा 
मागणें निमणें एकच आतां 
घड़ची सेवा रामनाथा 


आकार हाडलो जिविताक 
आंकरी फुटली कर्तुपांक _ 
फुलली पयली धादोसकाय 
दुदार जशी मांडटा साय 


सवसाराच्या carat 
वादळा आयलीं जिनसावार 


दिसलें व्हर्डे gea आतां _ 


राखले gå रामनाथा 


घांटीवरी परतो ध्वनी 
करतां देवा कृपेन तुज्या 
तिनूय त्रिकाळ मागर्णे एक 
घड़ची सेवा हातान FEST 

18. 
पावस आयलो 


पावस आयलो पावस आयलो 
पावसाक आपोवणो पावलो 
मळबार कुपांनी धोल वाजयलो 
जोगलान नाच केलो 


तापिल्लो वारो शितळ जालो 
शिळोण्यो घालूंक लागलो 
आटून गेल्लो वझरो SETS 
उपाट भरून व्हांवलो 


तानेन तानेल्ली सुकून गेल्ली 
धन्नी धादोस जाली 

झडून पडिल्ल्या बीं बियांनी 
तकली वयर काडली 


बेबकां तानो मारूक लागलीं | 
सोरोप बिळांत बसले 

दसणी कळ्यांनी भिवून धांपिल्ले 
दोळे उकते केले 


केळी कोंबानी आयणो फुलयलो 
कवाथो धोलूक लागलो 

पावस आयलो पावस आयलो 
पावसाक आपोवणो पावलो. 

हुलूपणी 


मोन्या शब्दांक आतां 

वाच्या फुटल्या 

भयर्‍्या उतरांकूय 

आयकूंक येवंक लागलां 
तुमी, तुमीच तांच्या कानांत 
बकच्छायांचो, तुच्छतायांचो 
सळसळीत खतखतीत 

असो लावा रोस ओतिल्लो 
जांकां लागून तांकां भेड्डेपण 
भोगचें पडिल्ले. 


तांच्यो जिबोय तुमी, तुमीच 
छाटून म्हळ्यार कापून उडयिल्ल्यो 
म्हणजे जिवे आसून उलय ना - 
कान आसून आयकय ना. 

हजार वर्सा पयलींच्या 
अनवाळपणाच्या कल्पनांनी 
बरबटिल्ल्या पुजाऱ्यांनो 

तुमी, तुमीच तांकां कुंडेकुस्कूट 
लेखून, तांकां जातीभेदाच्या 

उंच अशा वण्टीच्या तटा भितर 
आडावन दवरिल्ले, कोंडून उडयिल्ले 
वता वता थंय नस्त्या बंदनाच्या 
बंदखणींत म्हळ्यार तुरूंगात 
जळजळीत उतरांच्या. 


घननीळ 


22 


20 


मुरली तुजी गोड 


कृष्णा अशीच वाजयत राव 
मुरली तुजी गोड 

सूर्य देवान धांपले दोळे 
तरीय सुटना ओड 


म्होंवाव्ठ सूर लायता पिशें 
दिसता अर्शेच उरचें कशें 

पुणून घरचीं दितलीं दुशण 
नसती तांची खोड 


गोरवां गोठ्यांत परतलीं 
हांबेत तशींच रावतलीं 

उमाशेची काव्ठखा रात 
दिसना पळे धड 


पावस कसोच तोडना धार 
यमुनेकय आयला हुंवार 
सांग रे कशी काडची हांवें 
तातुतल्यान तोड 


घननीळ 


घननीळ 


2i 


कृष्णा आनी वाजोंव नाका 


कृष्णा आनी वाजोंव नाका 
मुरली तुजी गोड 

सूर्य देवान धांपले दोळे 
वाट आतां सोड 


पावस कसोच तोडना धार 
यमुनेकय आयला हुंवार 
काडची कशी तातुतल्यान 
सांग रे हांवें तड 


मुरलीच्या सुरान रे 

सुदूध म्हजी गळसणली 
Tes जालें इतलें हांव 
जाणविकाय खर्शेली 
घरचीं म्हाका सोडचीं नात 
दितलीं दुशण व्हड 


गोरवां गोठ्यांत पावली पळे 
मोगरेचेय फुलले कळे 
घरांघरांत पेटले दिवे 

पदर म्हजो सोड 

24 


दोगांय 


Eo 


नांब खंयचें दवरू तुका 


नांब खंयचें दवरू तुका 
सट्ट करून सांग गो म्हाका 
कमल, विमल, शितल, शामल 
काय म्हणूं बाय निर्मल 
हांतलें खंयचें मानता तुका 
सट्ट करून सांग गो म्हाका 
असलीं नांवां नाका पोन्नीं 
तूं रे राजा हांव राणी 

नाका म्हाका हांतलें एकूय 
मोग तुजो वेगळो दाखय 
नांव खंयचें दवरू तुका 
सटूट करून सांग गो म्हाका 
रिना, मिना, लिना, शैला 
हांव मजनूं तूं गो लैला 
खंयच्या नांवांन आपोंव तुका 
सट्ट करून सांग गो म्हाका 
नांवा भितर आसा frd 
तुजे विणें जिणें रितें 

सदां तुजे म्हण म्हाका 
आनी वेगळें नांव नाका 
जिवीत आमचें भांगर कशें 
जशे आमकां जाय तशे 
दुसरें आनी कांय नाका 

हांव तुका तूंच म्हाका 


PRET के के... की... बलि लक 


घननीळ 


घननीळ 


दोगाय 


2s 
सांगात 


पयस पयस चान्न्यां तुजी 

वाट हांव पळेतां 

काजुल्यांच्या गुजुल्यांक 

सुलूस तुजी विचारतां 

व्हदळ पसून सोदतां तुका 
आवरो già उडयलो 

गळटी FEST लागली दोळ्यांक 
दुबावूय बळावलो. 

नदरेचो तीर तुजो 

काळीज म्हर्जे कोरांत्ता 
ओंठावेलो हांसो पळोवन 

भान हांव विसरतां 

चंद्रीम तूं पुनवेचो 

पुनवेची हांव रात 

गीत गावया प्रितीचें 

गुंथून आमी हातां हात 

असोच आमकां मेळचो सांगात 
जल्मार्चे नातें उरूक 

हांव तुजो तूं रे म्हजो 

उतरांचीं फुलां वेचूंक. 


23 


24. 
एक दाणो चार कुडके 


दनपारचो वेळ 

देखलो एक खेळ 
चिमण्यांचो चिवचिवाट 
दोळ्यांत लकणी दाट 
तरी दिसता मनांत 
कित्याक हो कुलकुलाट 
सवण्यां भोवतणी 

पिलां आसलीं चार 
जण एकाक दीस 
आवयन पयलीं आपल्याक 
दिवंचो घांस 

आनी चिमणेक 

एकूच पडिल्लो विचार 
एका दाण्याचे 

करचे कशे वांटे चार? 


घननीळ 


घननीळ 

रंगयिल्लें सपन सोबीत 


रंगयिल्लें सपन सोबीत 
घेवंक आकार पावलें ना 
ओंठांतुळे शब्द मोने 

हुंबरो हुपूंक धजलेना. 
दोळ्यांच्यो लायल्यो वाती 
तरीय काळखी सोंपली ना 
शब्द बाणान घव्ठसणलें पूण 
ताळ इल्लोय सोडलो ना. 
तप्त जालीं सगळीं रंध्रां 
गळचीं दिसलीं बंधनां 
शिणून teen वया कुडीर्ची 
मात्त लेगीत आस्त ना 
पलतिडीची लागली सुलूस 
शीम आता पयस ना 
मायपासाचें बंद तुजे 

केन्ना केन्नाच तुटचे ना. 

26. 
गीत ताचे गावूंया 


दीस आज खोश्येचो 

येशू खस्ता जल्माचो 
सगळीं आमी मेळूंया 
गीत arà गावूंया 


जल्म जालो गायेच्या गोठ्यात 
माय मेरी हांसली ओठांत 
इगर्जेत वाजल्यो घांटी 
लायल्यो वाती पेटल्यो ज्योती. 


सांताक्लोजान परबीं दिलीं 
भुरगीं सगळी खोशी जालीं. 
वर्स नवें बचूं दी बरें 

हेंच मागणें आमचें खरें. 


घननीळ 


घननीळ 


ay. 
अहिल्ल्या 


सोबीत तुजी tad पळोवंक 
रामा, जिवाक लागला ध्यास 
अंत आनी पळोंव नाका 
एकच निमणी उल्ल्या आस 


अटंग ह्या अनरखणींत 

दैव म्हर्जे पडलां तुटून 
सांगचें कर्शे खंयच्या तोंडान 
श्राप हांचो बादलो म्हणून 


अमृताचो घांस काळान 
अर्दकुट्यार घेतलो झोमून 
पंचरंगी सपन गेलें 
दुबावाच्या AIK हुबून 


माणकां मोतयां भांगरा राशी 
नदरे म्हज्या खवळां कशीं 
पतिब्रतेक घोवा बगर 

जीण सगळी काळखी जशी 


श्राप दितना म्हळें तांणी 
रामाचोच धर तू ध्यास 
तोच तुका सोडटलो 

देखून देवा लागल्या आस. 

28. 


काळाच्या रे ओघांत 


काळाच्या रे ओघांत 
गेलीं कितलीं ल्हारां 
जिविताच्यो बारा तरा 
तातूंत येतल्यो | 


भरती आनी सुकती 
जिविताचे वाटेर 
ओठ मंत्रू नाका 
लोकां मुखार 


पुर्वजल्मी केल्ल्या 
कर्मा सारके फळ 
सोडूं नाका ताळ 
खयच्याय खिणी 


करू नाका तंत्र 
म्हणूं नाका मंत्र 
दोन घांस खावय 
भुकेल्ल्यांक 


राग तुजो लिपय 
समजिकाय दाखय 

कीर्त तुजी फांकय 

देख बरी शिकय दिगंतरा, 
मनाक तुज्या. 


घननीळ 


29. 
येवकार 


झडून गेलीं पिकीं पानां 
शिशीर ऋतूक आयला चंवर 
फाल्गुनाच्या खेळां मांडार 
उमेदिचो पडला शिंवर 


कोगळां रुखार गायता गितां 
शितळ वारो मोडटा दोळे 
वासाळ हांसो हांसता चांफो 
जायो जुयो मोगरे कळे 


धोलार आतां पडली बडी 
तोणयां मेळ तालगडी 

रंगयाळीं पावलां नाचयत 
आयली रे आयली होळी 


ad नर्वे घालता साद 
रामनमीचो गाजता नाद 
ऋतूराजा वसंताच्या 
येवकाराची करता याद. 

30 


तोंड धांपून sapere 


दोळ्यांत दूक नाका काडू 
मन तुर्जे उमजलें 

एकूच रूप आमचें बाये 
तोंड धांपून सोंसचेलें 


कोर्णेय कितेंय म्हळें जरी 
मन कर्शेच उडोंव नाका 
घाय खोल पडला भितर 
उक्तो करून दाखोंव नाका 


घायार मीठ चोळपी आसात 
गवाय कोणाक Ra नाका 
सर फुडें हांसत्या तोंडान 
पावल फाटीं घालूं नाका 


सत्य, नीत देव जाणां 
गवाय दी त्याच देवाक 
तोच तुका पावतलो 
फुडली दिका दाखयतलो 


घननीळ 


घननीळ 

इंदिराजी 


काळखेचो पडूडो सारून 
भांगराळीं किर्णा फांकीत 
उदेल्ल्या सूर्यदेवान 

लजेन मान घातली खांचींत 


मोनेळ पडलो सैमाचेर 
हाहाकार उठलो धर्तरेचेर 
शांतताय पेटली उठून 
इंदिराजी सोंपल्यो देखून 


कुपां लागलीं दुकां गळूक 
वान्याक आयलें गदगदून 
कोगळां Prat लागलीं गार्वक 
रडूक लागलीं घुस्मटून 


मोगाळ म्हज्या भारता रे 
तुज्याच पासत झरतलीं 
रगत म्हर्जे शिंपून सदींच 
जीण तुका ओपतलीं 


उतरां उरली ओठा ओठांत 
काळान फूल खुंटले देठांत 
बाबडे जाले ल्हान व्हड 

अकस्मात एकाच खिणात 

सरात फुडें भियेवं नाकात 
वाट आमकां दाखयली 
अबळ न्हय सबळ तुमी 
देख qa शिकयली 


शक्त तूंच स्फूर्त तूच 
लखलखपी वीज तूंच 
उमाशेचे काळखे राती 
धगधगपी चूड तूंच 


इंदिराजी नामना तुजी गायतना 
gal झरी पाझरतात 

बायलो आमी सगळीं जाणा 
आर्गा तुका ओंपतात 


घननीळ 


32. 
सकाळ 


फांत्या पारार झिळमिट्यार 
तांबड्या तुर्‍या कोंब्या सादार 
काळ्या HIT TEST सारून 
सूर्यदेव बसलो रथार 


amin बड़ी माल्ली धोलार 
सवणीं गावंक लागलीं सुरार 
माडाचेर पांचवी Feel 

तरंगां नाचोवक लागली तालार 


कळयो लागल्यो गालांत हासूंक 
भोंबर जमले म्होंव चाखूक 
आळवा वेले दवा थेबे 

किर्णा लागले लिकलिकावंक 


उदकावेलीं धांवर्ती ल्हारा 
साळकां कानां गुजगुजती 
आयलो तुमकां हांसोवपी 
मळबांतलो सांगाती 


कांकणां घरांत किणकिणटी 
गोठ्यांत दावीं सरसरती 
पान्या ओडीन सावदां सुकर्णी 
कान फुलोवन उधळटी 

पांगरूणाचो मुर्को मारून 
दोळ्यां सुकणीं उक्तीं करून 
शाळेक बे' मारची कशी 
बाळगोपाळ येवजिती. 


36 घननीळ 


38 
भज गो मना 


गुन्यांव भोगोस म्हणटां बाये 
दाखय म्हजी चूक 

चूक म्हजी दाखोवन तुजी 
भागता जाल्यार भूक 


गुन्यांव तुजो ना गो हांगा 
कर्माचो खेळ 

दिल्ल्या AI घेवचें आसा 
देखून बरना मेळ 


बड़ये भयान नाचता खेतें 
सुना रे नाचयता 

आज म्हाका फाल्यां तुकां 
काळ कळयता 


असलें चिंतप सोबना तुका 
काड़टा कित्याक कीस 
भज गो मना साईबाबाक 
_हेवूय वतले दीस. 

34. 


झेप आमी घेवूया 


तोडल्यो आमी बेडयो आनी 
मुक्‍त जाले ह्या दिसा 
गुलामिचे बांद फोडून 
व्हांवले AR घसघसा 


सोंपली काळखी फांकलीं किर्णा 
कांच कसलोच उल्लो ना 
व्हडपणाचीं, ल्हानपणांची 
बांदपां आतां बादचिना 


पोरणें सगळें पयस करया 
कुसकीं मुळां हुमटुया 
घटायेचीं लावन पाखां 
बळरगें आमचें पारखुयां 


ध्येय आमचें एकवटीचें 
सगळे मेळून भरसुयां 
स्फूर्त गीतां गायतां गायतां 
झेप आमी घेवूया. 


घननीळ 


घननीळ 


33! 
भारत भुंयचे शिपाय आमी 


भारत भुंयचे शिपाय आमी 

राखण आमचें काम 

तिरंगी बावटो उंच उबारून 

कोटी कोटी प्रणाम 

जय भारता जय भारता जय भारता 


सुजलाम, सुफलाम धर्ती आमची >>. «077, 
हिमालयाची शान Lp A 


हिंद समुद्रा गाज आयकून ' * 
शिवरता पानान पान 
जय भारता जय भारता जय भारता 


हुतात्म्यांनी त्या जिवीत अर्पिले 
जाले अमर जवान 

qq कसतना हम गळोवपी 

हांगचे कश्टी किसान 

जय भारता जय भारता जय भारता 


मातृभुंयेचे दायज राखतना 

एकच आमची भास 

कीर्त फांकची तिची थळा कणकणी 
इतलोच आमकां ध्यास 

जय भारता जय भारता जय भारता 


3 >° 

36. 
दिसता म्हाका 


दिसता म्हाका सांगर्चे हार्वे 
सगळें तुका मनांतुलें 
म्हऱ्यांत वतां सांगूक पूण 
सुटना उतर ओंठांतुलें 


नदर तुजी आडांव येता 
म्हणटा बाये समजलें 

दोळ्यांत तुज्या दितना गंवसलें 
काळजा कळो उगरमेळो 
वासाळ हांसो हांसता घेवचेलो 


गायता गीत म्हजेच भितर 
कोणाक हाची नारे सुलूस 
रावतां हांव उमळशिकेन 
केन्ना तुजे मेळत उतर 


घननीळ 


घननीळ 


BF 


जय देवी संतोषीमाता 


जय देवी संतोषीमाता 
भक्तांच्या उल्याक 
सायबिणी तूं पावता 


भांगराचो मुकूट 
माथ्यार बरो सोबता 
गळ्यांतुलो हार 
दोळे दिपायता 


कानांत कुंडलां 
जोगलांशी लखलखता 
भक्ताच्या उल्याक 
सायबिणी तूं पावता 


कमळार्चे आसन 
हतयार्चे वाहन 
विष्णूची घरकान्न 
जगताची माता 


शरण आयिल्ल्यांक 
वरदान दिता 
भक्ताच्या उल्याक 
सायबिणी तूं पावता 


4] 

सुरवर वंदितात 
गायतात नामना 
जंय तुजो राबितो 
थंय दळडीर आसना 


आंगवण करतल्याक 
मागता तें दिता 
भक्ताच्या उल्याक 
सायबिणी तूं पावता 
जय देवी संतोषी माता 


घननीळ 

बथरेली हांव 


तुका पव्ठोवंक वथरेली हांव 
रातीच्या काळखांत 

रिते हातरूण सांसपितां 
अथीर मनान थाव घेतां 


तुजी सासाय सोदूंक 
कुडी कणकणी भोंवतां 
हांगा आसत काय? 
थय दिसत काय? 


हाता लागना कांय 
दोळ्यां दुकां साय 

आनी कोण तरी 

कानांत म्हज्या फुतफुतता 
पयस वचू नाका 


तुज्या....तुज्या काळजाच्या थड्यानच पळे म्हाका. 

39. 


जिविताचें कुवाडें 


जीव आयज ना थाय्यार 
मन म्हर्जे उखल्लां 
धुंवरेल्ल्या येवजर्णेत 
वाट हांव विसरला 


फुलाक म्हणून घाल्लो हात 
कच्च करून तोंपलो कांटो 
उमेदीचीं बावलीं पानां 
उबगणेचो उल्लो वाटो 


झोमून घेत माल्लो घांस 
तांबडे गूंज दिसले फळ 
रूच घेवन पळेत जाल्यार 
कोडू वीख कमंडळ 


लखलखता हिरो म्हणून 
पेटला भितर दवरलो 
बारीकसाणेन नियाळ जाल्यार 
फाल्स खडो आशिल्लो 


गाड पांचवो दिसलो विलोद 
जायत शेळो विसल्लें 
हुसको सोडून लागलें चलूंक 
सुर्र करून निसरलें 


खरें किर्ते फाल्स किते 
वेल्या SRK समजना 
जिविताचें parè 

अजून म्हाका उमजना 

40. 
चलत रावूक जाय 


गिमाचे दीस 

वाटेर ना मनीस 

वोत रखरखीत 

धन्नी खतखतीत 
फाटल्यान पळेतां वळून 
सांगाती येता काय म्हणून 
दिश्टी पडना कांय 
दोळ्यां दुकां साय. 

तरी पूण एकले 

चलत रावूक जाय 

चलत रावूक जाय 
उमाशेची किट्ट काळी रात 
दोनय वटेन चडटे घाट 
वाग शींव गुरगुरतात 

नाग सर्प फुरफुरतात 
रातकिडे किरकिरतात 
फाटल्यान पळेतां वळून 
सांगात मेळत काय म्हणून 
दिश्टी पडना कांय 

दोळ्यां दुकां साय 


एकलेंच चलत रावूंक जाय 
चलत रावूंक जाय. 


घननीळ 


घननीळ 


41. 
सांगचें कशे? 
सांगर्चे कर्शे सांगर्चे कशे? 
गळट्या दुकां ओठां लाश 


भितर भायर बीण्ण काळोख 
उजवाडाची मेळना ओळख 


ardia कोणाक गावन कवीत 
कोणां खातीर fata जिवीत 


काळजा गोंडाक पडला घाय 
उमेदीची बावल्या जाय 


दिसता कोण मारता उलो 
दिवंक वेतां उल्याक उलो 


मोखतां पयस पडसर नदर 
नदरेक म्हज्या मेळना उतर 


फाटल्यो यादी बसतां वेचूंक 
वेंचतां वेंचतां लागतां चाकूंक 


म्हण्टा म्हाका जातलें पिशें 
विसरू कशे? विसरू कशे? 

42. 


एक एक पावल उडोवंया 


जाती पातीच्यो नश्ट्या चालीच्यो 
वण्टी कुशीन काडया 

एकचारार्चे गीत गायत 

एक एक पावल उडोवया 


आज मेरेन जीं कवनां घडलीं 
इतिहासाची पानां भरलीं 
आमी श्रेष्ठ तुमी भश्ट थरयलीं 
भेद हो कुशीन सारया 


रंग रूप जरी वेगळें आसलें 
रक्‍त मांस हें सगल्यां सारकें 
देखून दिसता तुमकां सांगचें 
भेद हो कुशीन सारया 


फळा आमी गा एकाच रुखाचीं 
कित्याक भाशा परके पणाची 
भितोड आमची एकेच भुंयेची 
भेद हो कुशीन सारया 


नव्या युगाची शेनाय वाजता 
एकवरटींत गा गोडाय आसता 
हातांत हात मेळोवया 
एकचाराचें गीत गायत 

एक एक पावल उडोवया 


घननीळ 


43. 
हुस्को 
बेग्गीन येतां सांगून गेल्लें 
तरी ना पत्तो अजून 


नस्तो हुसको मना कोंचायता 
धिरय चल्लो सुटून 


उमाशेची गे पावशी रात ही 
eal, बांयो वोततात भरून 
दुबावाचें तें नातूक रडटा 
कांटो येता शिरशिरून 


कुपांर HA आयल्यां दाटून 
जोगलावता गडगडून 
पिसांट an शबय घालता 
भोंवन भोंबन घुंवघुवून 


फांतोड जाली लागलें झिळमिळूं 


आयले ना गे अजून 
दुकां झरिंनी सबन रात हें 
उशें गेलें भिजून. 

44. 
नाडपेन्न 


Jan रूदायेचे 
संवसाराचे फळयेर 


उबे रावपाची कसरत करपी हांव! 


याद जाता म्हाका 
म्हज्या भुरगेपणाच्या 

नाडेपेन्न खेळपी 

ते 5 बायल मनशेची 

माथ्यार थाळी 

हातांत बडी 

पांयांच्या आंगठ्याचे कातरींत 
सुंबाची दोरी 

मातसो तोल वचत 

जाल्यार 

सामकी वतली आशिल्ली... 
तिचें तें नाडेपेन्न आसता 
पोटा खातीर 

आनी आमी 

मदल्या पांवड्यावेल्यो बायलो 
संवसाराचे दोरयेर 

नाडेपेन्न खेळटात 

तें कोणाखातीर ? 
कित्याखातीर?..?..?... 


घननीळ 


45. 
दिसता म्हाका 


म्हर्जे हांवपण 
विसरनाशिल्ली हांव 
आज अचकीत 

येवन थारल्या 

तुज्या यादींचें देगेर 
झडलेल्या पानावरी 
तळफेतां तापिल्ले tax 
दिसता म्हाका... 
दिसता म्हाका 

भरतेचें ल्हार कशे 
Jad तुका मेळूक 
आनी... 

आनी दिवचो काळाक 
जिणेचो खेळ 

खेळूंक . 

46. 
भावाक 


कसली ओपार दिवची तुका 
म्हजेच म्हाका समजना 
नामना तुजी गायल्याबगर 
जीब मन कर्शीच आयकना 
कितलें ga घेतलें दुशण 
राया, तुज्या भावंडां खातीर 
तरीय तोल सोडलो ना 

वळ जरी उठले फाटीर 
feed उतर करता खरें 

तेन्ना आमकां दिसता राम 
द्रौपदीचो कृष्ण कसो 
धांवन येता सोडून काम 
कांयच ना रे म्हजेकडेन 
Ras तुका भांगर शिंगर 
फकत आसा fra पोंतार 
मायेचें एकच उतर. 


घननीळ 


घननीळ 

47. 

खत 


धांवून यो रे साईनाथा 
पळोंव नाका अंत 
लागल्या तुज्या दर्शनाची 
जिवाक म्हज्या खंत 


षड्रिपुच्या कपंडळाचे 
समजलेना रंग 

मोगा पासत संवसाराच्या 
जावन गेलें गूंग 


जाणविकाय आयली आतां 
कोण न्हय कोणाचो 

दवा थेंबो आळवावेलो 

देह हो खिणाचो 


दुर्बळांक तूं दयाळ 

दुर्जनांचो काळ 
जंजाळांतल्यान वाटाय म्हाका 
जावन तूं कृपाळ 

48. 
कवनुलां 


वाऱ्यान पानां झटूटा आनी 
पोरसूं पाल्यान भरून येता 
तशेंच वारें परते येवन 
आपणशीं पालो पयस वता. 


कसाकशी लाडवां परस 
मायेची पेज गोड 
परक्यांच्या बंगल्यामुखार 
सत्तेची खोंप व्हड. 


फुटके मोतीं तुटकें मन 
सांदू गेल्यार सांदू येना 
ओठा भायर गेल्लें उतर 
हाडचें म्हळ्यार परतें येना 


कमंडळ म्हणटा पणसमाम 

आंग तुजें सोबता कांट्यान. 

पणस म्हणटा, कमडळबाय 

रंगान जरी आसले म्हान 

काळीज तुर्जे भल्लां विखान 
है 


घननीळ | 


काळजाचे रोयणींत 

खंतीच्यो मुंयो 

मनाच्या पेटलांत 

विचारांच्यो सुयो. 
e 


कोणें म्हळें म्हाका 
तूं अशी कशी? 

हार्वे जाप केली 

ज्या ज्या रंगार्चे तूं 
वकल लायशीत तशी 


क 
उमेदीन कवाथे लायले 


आनी एक दीस 
पळेत जाल्यार 


- गोरवांनी खावन उड़यले. 


वाटेन वतल्यान म्हळें 
आरे माडा, 

म्हाका तुजे नाल्ल नाका 
फकत सावळी दी जाका 
जो बोतांतल्यान तळफेत 
वता ताका. 


55 


56 


सांगले तेन्ना मानलें ना 
फाल्स म्हर्जे दिसलें 
खरें जेन्ना पटलें तुका 
हाताभायर गेल्लें. 


जसो अणभव तशीं उतरां 
जशी पिराय तशीं कांतरां 

c 
बीं तर्शे भात आनी 
खण तशी माती 
कर्म म्हणटा बरयलां 
सटयेचे रातीं. 

& 
जितेपणी नासली बरी : 
मरता खिणी आसली बरी 555 
तिणें बांयक ted 
घे म्हाका तुज्या पोटांत 
बांयन तिका उतर केलें 
तुज्या पोटांत iD. 
जिवाक पयलीं हातांत घे 

विजयाबाय सरमळकार 


स. विजयाबायचो जल्म 2 मे 1924 दिसा मडगांवांत जालो. तांगेलें शिकप 
सातवी यत्तेमेरेन जाल्ले. पिरायेच्या तेराव्या वर्सासावन तांणी बरोवपाक आरंभ 
केलो. तांचें पुर्वाश्रमीर्चे नांव विजया कारे. 

तांणी भुरण्यांखातीर बालसाहित्य रचलें आनी सातत्यान कविता लेखन 
केलें. कवी संमेलनांत आपल्यो कविता गावन सादर करप हें तांगेलें खाशेलें 
वैशिश्ट्य आशिल्ले. गोंयांतली कोंकणींतल्या ज्येष्ठ बरोवप्यांमदली विजयाबाय 
ही एकमेव कवयित्री जावन गेली. उदेत्या नव्या लेखिकांक तांणी वेळोवेळ 
मोलादीक मार्गदर्शन केलां आनी उत्तेजन दिलां. 

तांकां अभिनय कलेची आवड आशिल्ली. ज्या काळार सामाजिक बंधनाक 
लागून बायलो रंगमाचयेर चडपाक धजनाशिल्ल्यो त्या काळार तांणी कोंकणी 
नाटकांत भुमिका केल्यो. तांगेल्यो कविता पणजी आकाशवाणी केंद्र आनी पणजी 
दूरदर्शन केंद्रावयल्यान वितरीत जाल्यात. तांगेल्यो कांय गीत रचनाय नामनेक 
_ पावल्यात. 

'गोठलां' (1973) हो तांगेलो पयलो कविता संग्रह. उपरांत “कवनकाणी? 
(1975) आनी माकडाची मस्ती (1998) हीं बालसाहित्यारची पुस्तकां उजवाडाक 
आयली. तांगेल्यो कविता विद्यार्थ्याच्या क्रमीक पुस्तकांनी आस्पावल्यात. स्वतंत्र 
गोयांतली कोंकणी कविता' (कोंकणी भाशा मंडळ), “कोंकणी काव्य संग्रह' 
(साहित्य अकादेमी), तीन दसकां' (व्ही. एम. साळगांवकार प्रतिष्ठान) ह्या 
प्रातिनिधीक संकलनांत तांच्यो कविता आसात. 

तागेल्या गोठलां काव्यसंग्रहाक कोंकणी भाशा मंडळाचो साहित्य 
पुरस्कार, तशेंच कला अकादमीचो राज्य साहित्य पुरस्कार (1974) लाबला. 
1999 वर्सा तांकां कला आनी संस्कृती संचालनालयाचो राज्य पुरस्कार फावो 
जालो. इन्स्टिट्यूट मिनेझीस ब्रागांझा संस्थेचे वतीन जाल्ल्या “लेखिका-2000 
मेळाव्यांत ज्येष्ठ लेखिका म्हण तांचो गौरव जाला 

विजयाबाय 17 ऑक्टोबर 2003 दिसा ह्या संवसारक अंतरल्यो. 





